


ত্রিভুজ (Triangles)

7.1 অবতারণা (Introduction) :

আগৰ শ্ৰেণীসমূহত, তোমালোকে ত্ৰিভুজ আৰু ইয়াৰ নানাধৰণৰ ধৰ্মৰ বিষয়ে শিকি আহিছা। তোমালোকে জানা যে তিনিডাল কটাকটি কৰা বেখাই সৃষ্টি কৰা আবদ্ধ ক্ষেত্ৰক ত্ৰিভুজ বোলা হয়। ('ত্ৰি' মানে 'তিনি')। এটা ত্ৰিভুজৰ তিনিটা বাহু, তিনিটা কোণ আৰু তিনিটা শীৰ্ষবিন্দু থাকে। উদাহৰণস্বৰূপে, চিত্ৰ 7.1 ত $\triangle ABC$ ৰ দ্বাৰা চিহ্নিত ত্ৰিভুজ ABC ত AB, BC, CA হ'ল তিনিটা বাহু বা ভুজ, $\angle A$, $\angle B$, $\angle C$ তিনিটা কোণ আৰু A, B, C তিনিটা শীৰ্ষবিন্দু। অধ্যায়-6 ত তোমালোকে ত্ৰিভুজৰ কিছুমান ধৰ্মৰ বিষয়েও পাই আহিছা। এই অধ্যায়ত, তোমালোকে ত্ৰিভুজৰ সৰ্বসমতা, সৰ্বসমতাৰ বিধি, ত্ৰিভুজৰ কেইটামান অতিৰিক্ত ধৰ্ম আৰু এটা ত্ৰিভুজত থকা অসমতাৰ বিষয়ে বিতংভাবে জানিব পাৰিব। এই ধৰ্মসমূহৰ সবহভাগকে তোমালোকে আগৰ শ্ৰেণীসমূহত ইতিমধ্যে প্ৰত্যায়ন বা সত্যাপন (verify) কৰি আহিছা। এতিয়া সেইবোৰৰ কেইটামানৰ আমি প্ৰমাণ আগবঢ়াম।




চিত্ৰ 7.1

7.2 ত্ৰিভুজৰ সৰ্বসমতা (Congruence of Triangles) :

তোমালোকে নিশ্চয় লক্ষ্য কৰিছা যে একে আকাৰৰ তোমালোকৰ ফটোগ্ৰাফৰ নকল দুখন অভিন্ন। সেইদৰে, একে আকাৰৰ দুপাত খাৰু নাইবা একেটা বেংকে বিতৰণ কৰা দুখন এ. টি. এম. কাৰ্ড অভিন্ন হোৱা দেখা যায়। তোমালোকৰ মনত পৰিব পাৰে যে একেটা বছৰতে টাকশালৰ পৰা ওলোৱা দুটা এটকীয়া মুদ্ৰাৰ এটা আনটোৰ ওপৰত ৰাখিলে ইটোৱে সিটোৰ ওপৰত সম্পূৰ্ণৰূপে খাপ খাই পৰে।

এনেধৰণৰ আকাৰসমূহক কি কোৱা হয়, তোমালোকৰ মনত আছেনে? দৰাচলতে, এইবোৰক সৰ্বসম আকাৰ বোলা হয় (সৰ্বসম মানে হ'ল— সকলো ক্ষেত্ৰতে সমান নাইবা তেনেবোৰ আকাৰ যিবোৰৰ আকৃতি আৰু আকাৰ উভয়ে একে)।



চিত্ৰ 7.2

এতিয়া, একে ব্যাসাৰ্দ্ধৰ দুটা বৃত্ত আঁকি এটাক আনটোৰ ওপৰত ৰাখা। কি দেখিলা? সিহঁতৰ এটা আনটোৰ সৈতে সম্পূৰ্ণৰূপে খাপ খাই পৰে আৰু তেতিয়া আমি কওঁ যে বৃত্ত দুটা সৰ্বসম। একে জোখৰ বাহুৰ এটা বৰ্গ আন এটাৰ ওপৰত ৰাখি (চিত্ৰ 7.2) নাইবা সমান বাহুৰ দুটা সমবাহু ত্ৰিভুজৰ এটা আনটোৰ ওপৰত ৰাখি এই কাৰ্যৰ পুনৰাবৃতি ঘটোৱা। তুমি দেখিবা যে বৰ্গ দুটাৰ এটা আনটোৰ সৰ্বসম আৰু সমবাহু ত্ৰিভুজৰ বেলিকাও কথা একেটাই।


তোমালোকৰ হয়তো আচৰিত লাগিছে এই বুলি যে আমি কি কাৰণেনো সৰ্বসমতাৰ চৰ্চা কৰিব লাগে। তোমালোকে তোমালোকৰ ৰেফ্ৰিজাৰেটত থকা বৰফৰ খালবোৰ লক্ষ্য কৰিছা নিশ্চয়। মন কৰা যে বৰফ তৈয়াৰ কৰিবলৈ ব্যৱহাৰ কৰা আটাইবোৰ সাঁচেই সৰ্বসম। খালখনত সাঁচ বনাবলৈ কাটি উলিওৱা খাজবোৰো (আয়তীয়, বৃত্তীয় বা ত্ৰিভুজীয়, যিয়েই নহওক) সৰ্বসম। গতিকে যেতিয়াই সাইলাখ একেধৰণৰ বা অভিন্ন বস্তু তৈয়াৰ কৰিবলগীয়া হয় তেতিয়াই সাঁচ তৈয়াৰ কৰিবলৈ সৰ্বসমতাৰ ধাৰণা ব্যৱহাৰ কৰা হয়।

কোনো কোনো সময়ত কলমত ৰিফিল সলনি কৰিবলৈ তোমালোকে অসুবিধাৰ সন্মুখীন হোৱা নিশ্চয় যেতিয়া নতুন ৰিফিলৰ আকাৰ সলনি কৰিব খোজা ৰিফিলৰ আকাৰৰ সৈতে একে নহয়। স্পষ্টভাৱে, যদি ৰিফিল দুডাল অভিন্ন বা সৰ্বসম হয় তেন্তে নতুন ৰিফিলডাল কলমটোত সঠিকভাৱে খাপ খাই পৰিব।

গতিকে, দৈনন্দিন জীৱনধাৰণত তোমালোকে অনেক উদাহৰণ পাবা যিবোৰত সামগ্ৰীসমূহৰ সৰ্বসমতা প্ৰয়োগ কৰিবলগীয়া হয়।

সৰ্বসম আকাৰৰ আৰু কেইটামান উদাহৰণৰ কথা তোমালোকে ভাবিব পাবানে?

চিত্ৰ 7.3 (i) ত অংকিত বৰ্গটোৰ লগত তলৰ কোনবোৰ আকাৰ সৰ্বসম নহয়?




চিত্ৰ 7.3

স্পষ্টভাবে 7.3 (ii) আৰু (iii) ৰ ডাঙৰ বৰ্গ দুটা 7.3 (i) ৰ বৰ্গটোৰ সৈতে সৰ্বসম নহয়, কিন্তু 7.3 (iv) ৰ বৰ্গটো 7.3 (i) ৰ বৰ্গৰ সৈতে সৰ্বসম।

এতিয়া, দুটা ত্ৰিভুজৰ সৰ্বসমতাৰ বিষয়টো আলোচনা কৰা যাওক।

তোমালোকে ইতিমধ্যে জানা যে দুটা ত্ৰিভুজ সৰ্বসম হয় যদি এটাৰ বাহু আৰু কোণবোৰ আনটোৰ অনুকূপ বাহু আৰু কোণৰ সমান হয়।

এতিয়া তলৰ ত্ৰিভুজবোৰৰ কোনবোৰ চিত্ৰ 7.4 (i) ৰ $\triangle ABC$ ত্ৰিভুজৰ সৰ্বসম?



চিত্ৰ 7.4

চিত্ৰ 7.4 (ii) ৰ পৰা (v) লৈ প্ৰতিটো ত্ৰিভুজ কাটি উলিওৱা আৰু প্ৰয়োজন অনুসারে ঘূৰাই $\triangle ABC$ ক ঢাকিবলৈ চেষ্টা কৰা। লক্ষ্য কৰা যে চিত্ৰ 7.4 ৰ (ii), (iii) আৰু (iv) ত্ৰিভুজকেইটা $\triangle ABC$ ৰ সৰ্বসম। আনহাতে, 7.4 (v) ৰ $\triangle TSU$, $\triangle ABC$ ৰ সৰ্বসম নহয়।

যদি $\triangle PQR$, $\triangle ABC$ ৰ সৰ্বসম হয়, তেতিয়া আমি এনেদৰে লিখোঁ $\triangle PQR \equiv \triangle ABC$.

মন কৰা যে যেতিয়া $\triangle PQR \equiv \triangle ABC$ তেতিয়া $\triangle PQR$ ৰ বাহুবোৰ $\triangle ABC$ ৰ অনুকূপ সমান বাহুৰ লগত মিলি যায় আৰু উভয় ত্ৰিভুজৰ কোণৰ ক্ষেত্ৰতো কথা একেটাই হয়।

অৰ্থাৎ PQ, AB ৰ সৈতে, QR, BC ৰ সৈতে আৰু RP, CA ৰ সৈতে মিলি যায়; সেইদৰে $\angle P$, $\angle A$ ৰ সৈতে, $\angle Q$, $\angle B$ ৰ সৈতে আৰু $\angle R$, $\angle C$ ৰ সৈতে খাপ খায়। অৰ্থাৎ P বিন্দু A বিন্দুৰ সৈতে, Q, B ৰ সৈতে আৰু R, C ৰ সৈতে মিলি যায় যাক আমি বুজাওঁ এনেদৰে—

$$P \leftrightarrow A, Q \leftrightarrow B, R \leftrightarrow C$$

মন কৰা যে এই অনুকপতা সাপেক্ষে $\Delta PQR \equiv \Delta ABC$; কিন্তু $\Delta QRP \equiv \Delta ABC$ এইদৰে লিখাটো শুদ্ধ নহ'ব।

সেইদৰে, চিত্ৰ 7.4 (iii) ৰ ক্ষেত্ৰত

$FD \leftrightarrow AB$, $DE \leftrightarrow BC$ আৰু $EF \leftrightarrow CA$ আৰু $F \leftrightarrow A$, $D \leftrightarrow B$ আৰু $E \leftrightarrow C$ গতিকে, $\Delta FDE \equiv \Delta ABC$ হ'ব কিন্তু, $\Delta DEF \equiv \Delta ABC$ শুদ্ধ নহয়।


চিত্ৰ 7.4 (iv) ত দেখুওৱা ত্ৰিভুজটো আৰু ΔABC ৰ মাজৰ অনুকপ সম্বন্ধকেইটা উল্লেখ কৰা। গতিকে, প্ৰতীকী ৰূপত ত্ৰিভুজৰ সৰ্বসমতা বুজাবলৈ হ'লে শীৰ্ষবিন্দুবোৰৰ অনুকপ সম্পৰ্কটো শুদ্ধকৈ প্ৰকাশ কৰাটো আবশ্যিক।

মন কৰা যে— সৰ্বসম ত্ৰিভুজত অনুকপ অংশবোৰ পৰস্পৰ সমান আৰু 'সৰ্বসম ত্ৰিভুজৰ অনুকপ অংশবোৰ'ৰ (Corresponding parts of congruent triangles) পৰিৱৰ্তে আমি সংক্ষেপে CPCT লিখো।

7.3 ত্ৰিভুজৰ সৰ্বসমতা বিচাৰৰ চৰ্তসমূহ (Criteria for Congruence of Triangles) :


আগৰ শ্ৰেণীসমূহত তোমালোকে ত্ৰিভুজৰ সৰ্বসমতাৰ চাৰিবিধ চৰ্তৰ বিষয়ে শিকিছা। আমি সেইবোৰ মনত পেলাই চাওঁক।

দুটা ত্ৰিভুজ অংকন কৰা যাৰ মাথোন একোটাকৈ বাহুৰ জোখ 3 ছেণ্টিমিটাৰ। এই ত্ৰিভুজ দুটা সৰ্বসম হয়নে? মন কৰা যে সিহঁত সৰ্বসম নহয় (চিত্ৰ 7.5 চোৱা)



চিত্ৰ 7.5

এতিয়া, দুটা ত্ৰিভুজ অংকন কৰা যাৰ মাথোন একোটাকৈ বাহু আৰু কোণৰ জোখ ক্ৰমে 4 ছেণ্টিমিটাৰ আৰু 50° (চিত্ৰ 7.6 চোৱা)। ত্ৰিভুজ দুটা সৰ্বসমনে?



চিত্ৰ 7.6

মন কৰা যে এই ত্ৰিভুজ দুটাও সৰ্বসম নহয়।

কিছুমান অধিক ত্ৰিভুজৰ যোৰ লৈ এই কাৰ্যটোৰ পুনৰাবৃত্তি কৰা।


গতিকে, একোযোৰ বাহু বা একোযোৰ বাহু আৰু একোযোৰ কোণৰ সমতা ত্ৰিভুজৰ সৰ্বসমতাৰ বাবে পৰ্যাপ্ত নহয়।

যদি সমান কোণবোৰৰ আন বাহুবোৰো সমান হয় তেন্তে কি হ'ব?

চিত্ৰ 7.7 ত $BC = QR$, $\angle B = \angle Q$ আৰু লগতে $AB = PQ$ । এতিয়া, $\triangle ABC$ আৰু $\triangle PQR$ সৰ্বসমতাৰ বিষয়ে তুমি কি কৰা?

আগৰ পাঠসমূহৰ পৰা স্মৰণ কৰা যে এইক্ষেত্ৰত ত্ৰিভুজ দুটা সৰ্বসম। চিত্ৰ 7.7 ত সন্নিবিষ্ট $\triangle ABC$ আৰু $\triangle PQR$ ৰ ক্ষেত্ৰত এই কথাৰ প্ৰত্যায়ন কৰি চোৱা।

ত্ৰিভুজৰ আন কিছুমান যোৰ লৈ এই কাৰ্যটোৰ পুনৰাবৃত্তি কৰা। তুমি মন কৰিছানে যে ত্ৰিভুজৰ সৰ্বসমতাৰ বাবে দুটা বাহু আৰু সিহঁতৰ মধ্যবৰ্তী কোণৰ সমতাই যথেষ্ট। এৰা, এই সমতাই যথেষ্ট।



চিত্ৰ 7.7

এইটো হ'ল ত্ৰিভুজৰ সৰ্বসমতাৰ প্ৰথম চৰ্ত।

স্বীকাৰ্য 7.1 (সৰ্বসমতাৰ বা-কো-বা বিধি) : দুটা ত্ৰিভুজ সৰ্বসম হ'ব যদি এটাৰ দুটা বাহু আৰু সিহঁতৰ মধ্যবৰ্তী কোণ আনটো ত্ৰিভুজৰ দুই বাহু আৰু সিহঁতৰ মধ্যবৰ্তী কোণৰ সমান হয়।

এই ফলাফলটো ইতিপূৰ্বে লাভ কৰা কোনোধৰণৰ ফলাফলৰ সহায়ত প্ৰমাণ কৰিব নোৱাৰি আৰু সেয়েহে ইয়াক এটা স্বীকাৰ্য হিচাপে মানি লোৱা হয় (পৰিশিষ্ট-1 চোৱা)

এতিয়া আমি কেইটামান উদাহৰণ লওঁহক।


উদাহৰণ 1 : চিত্ৰ 7.8 ত $OA = OB$ আৰু $OD = OC$ ।

দেখুওৱা যে (i) $\triangle AOD \cong \triangle BOC$ আৰু (ii) $AD \parallel BC$

সমাধান : (i) লক্ষ্য কৰা যে

$\triangle AOD$ আৰু $\triangle BOC$ ত

$$\begin{cases} OA = OB \\ OD = OC \end{cases} \text{ (প্ৰদত্ত)}$$



চিত্ৰ 7.8

আকৌ, যিহেতু $\angle AOD$ আৰু $\angle BOC$ যোৰ এযোৰ বিপ্ৰতীপ কোণৰ সৃষ্টি কৰে, আমি

পাওঁ—

$$\angle AOD = \angle BOC$$

গতিকে $\triangle AOD \cong \triangle BOC$ (বা-কো-বা বিধি অনুসৰি)

(ii) $\triangle AOD$ আৰু $\triangle BOC$ সৰ্বসম ত্ৰিভুজত আনবোৰ অনুকপ অংশও সমান।

গতিকে, $\angle OAD = \angle OBC$ আৰু কোণ দুটাই বেখাখণ্ড AD আৰু BC ৰ বাবে একান্তৰ বা বিপর্যন্ত কোণ সৃষ্টি কৰে।

সেয়েহে, $AD \parallel BC$

উদাহৰণ 2 : AB এডাল বেখাখণ্ড আৰু l ইয়াৰ লম্ব সম্বন্ধিত। P , l ৰ ওপৰত এটা বিন্দু হ'লে দেখুওৱা যে P বিন্দুটো A আৰু B ৰ পৰা সমদূৰৱৰ্তী।

সমাধান : l বেখাডাল AB ৰ ওপৰত লম্ব আৰু ই AB ৰ মধ্যবিন্দু C ৰে যায় (চিত্ৰ 7.9 চোৱা)

দেখুৱাব লাগে যে $PA = PB$

$\triangle PCA$ আৰু $\triangle PCB$ ত্ৰিভুজ দুটা বিবেচনা কৰা।

আমি পাওঁ

$$AC = BC \text{ (C, AB ৰ মধ্যবিন্দু)}$$


$$\angle PCA = \angle PCB = 90^\circ \text{ (প্রদত্ত)}$$

$$PC = PC \text{ (সাধাৰণ বাহু)}$$


গতিকে, $\triangle PCA \cong \triangle PCB$ (বা-কো-বা বিধি)

আৰু সেয়েহে, $PA = PB$, কাৰণ সিহঁত সৰ্বসম ত্ৰিভুজ দুটাৰ অনুকপ বাহু।

এতিয়া দুটা ত্ৰিভুজ অংকন কৰা হওঁক যাৰ দুটাকৈ বাহুৰ জোখ 4 চে.মি. আৰু 5 চে.মি. আৰু এটাকৈ কোণৰ জোখ 50° আৰু এই কোণটো সম্মান সমান বাহুৰ অন্তৰ্গত নহয়। (চিত্ৰ 7.10 চোৱা) ত্ৰিভুজ দুটা সৰ্বসম হয়নে?



চিত্ৰ 7.9




চিত্ৰ 7.10

লক্ষ্য কৰা যে ত্ৰিভুজ দুটা সৰ্বসম নহয়।

ত্ৰিভুজৰ অধিক যোৰ কিছুমান লৈ এই কাৰ্যটোৰ পুনৰাবৃত্তি কৰা। তুমি দেখিবা যে ত্ৰিভুজৰ সৰ্বসমতাৰ বাবে সমান কোণবোৰ সমান সমান বাহুৰ যোৰৰ অন্তৰ্গত হোৱাটো বৰ আবশ্যকীয়। সেয়েহে, সৰ্বসমতাৰ বা-কো-বা বিধি প্ৰযোজ্য কিন্তু কো-বা-বা নাইবা বা-বা-কো বিধি প্ৰযোজ্য নহয়।

ইয়াৰ পিছত দুটা ত্ৰিভুজ অংকন কৰিবলৈ চেষ্টা কৰাহক যাৰ দুটাকৈ কোণৰ জোখ 60° আৰু 45° আৰু এই কোণ দুটাৰ অন্তৰ্গত বাহুৰ জোখ 4 চে.মি. (চিত্ৰ 7.11 চোৱা)



চিত্ৰ 7.11

এই ত্ৰিভুজ দুটা কাটি উলিওৱা আৰু এটাক আনটোৰ ওপৰত স্থাপন কৰা। কি দেখিলা? দেখিবা যে এটা ত্ৰিভুজে আনটো ত্ৰিভুজক সম্পূৰ্ণৰূপে আবৰি ধৰিছে অৰ্থাৎ ত্ৰিভুজ দুটা সৰ্বসম। ত্ৰিভুজৰ কেইটামান অধিক যোৰ লৈ কাৰ্যটো পুনৰাবৃত্তি কৰা। দেখিবা যে ত্ৰিভুজৰ সৰ্বসমতাৰ বাবে দুটাকৈ বাহু আৰু সিহঁতৰ অন্তৰ্গত কোণৰ সমতাৰ চৰ্তটো পৰ্যাপ্ত।

সৰ্বসমতাৰ এই চৰ্তটোৱেই হ'ল— কোণ-বাহু-কোণ চৰ্ত আৰু সংক্ষেপে ইয়াক কো-বা-কো এইদৰে লিখা হয়। আগৰ শ্ৰেণীসমূহতে তোমালোকে পৰীক্ষণৰ দ্বাৰা এই চৰ্তটো, প্ৰত্যায়ন কৰি আহিছা। কিন্তু, এতিয়া আমি এই ফলটোৰ বৰ্ণনা আৰু প্ৰমাণ আগবঢ়াম।

যিহেতু এই ফলটোৰ প্ৰমাণ আগবঢ়োৱা যায় সেয়েহে ইয়াক উপপাদ্য আখ্যা দিয়া হয় আৰু ইয়াক প্ৰমাণ কৰাৰ বাবে আমি সৰ্বসমতাৰ বা-কো-বা স্বীকাৰ্যটোৰ প্ৰয়োগ কৰিম।

উপপাদ্য 7.1 (সৰ্বসমতাৰ কো-বা-কো বিধি) : দুটা ত্ৰিভুজ সৰ্বসম হ'ব যদি এটা ত্ৰিভুজৰ দুই কোণ আৰু সিহঁতৰ অন্তৰ্গত বাহুটো আনটো ত্ৰিভুজৰ দুই কোণ আৰু অন্তৰ্গত বাহুৰ সমান হয়।

প্ৰমাণ : (i) ABC আৰু DEF ত্ৰিভুজ দুটা এনেধৰণে দিয়া আছে যে

$$\angle B = \angle E, \angle C = \angle F$$

আৰু $BC = EF$.

আমি প্ৰমাণ কৰিব লাগিব যে $\triangle ABC \cong \triangle DEF$

উক্ত প্ৰমাণৰ বাবে তিনিটা ক্ষেত্ৰ (Case) সৃষ্টি হয়—

ক্ষেত্ৰ (i) : ধৰা হওক, $AB = DE$ (চিত্ৰ 7.12 চোৱা) এতিয়া, কি লক্ষ্য কৰিছা? তুমি হয়তো

লক্ষ্য কৰিছা যে,

$$AB = DE$$

(ধৰি লোৱা হৈছে)

$$\angle B = \angle E$$


(প্রদত্ত)

$$BC = EF$$

(প্রদত্ত)

গতিকে, $\triangle ABC \cong \triangle DEF$

(বা-কো-বা বিধিৰ দ্বাৰা)




চিত্র 7.12

ক্ষেত্র (ii) : সম্ভব হ'লে, ধৰা হওক $AB > DE$

তেতিয়া, আমি AB ব উপৰত এটা বিন্দু P এনেভাবে ল'ব পাৰোঁ যে $PB = DE$.

এতিয়া $\triangle PBC$ আৰু $\triangle DEF$ ত্ৰিভুজ দুটা বিবেচনা কৰা (চিত্র 7.13 চোৱা)



চিত্র 7.13

$\triangle PBC$ আৰু $\triangle DEF$ ত লক্ষ্য কৰা যে

$$PB = DE$$

(অংকন মতে)

$$\angle B = \angle E$$

(প্রদত্ত)

$$BC = EF$$

(প্রদত্ত)

গতিকে, সৰ্বসমতাৰ বা-কো-বা স্বীকাৰ্য অনুসৰি আমি সিদ্ধান্তত উপনীত হ'ব পাৰোঁ যে—

$$\triangle PBC \cong \triangle DEF$$

ত্ৰিভুজ দুটা সৰ্বসম কাৰণে সিহঁতৰ অনুকূপ অংশবোৰ পৰস্পৰ সমান।

গতিকে, $\angle PCB = \angle DFE$

কিন্তু আমাক দিয়া আছে যে—

$\angle ACB = \angle DFE$

সেয়েহে, $\angle ACB = \angle PCB$

এয়া সম্ভবনে?

এয়া সম্ভব হ'ব, কেবল যদি P বিন্দু A ৰ সৈতে মিলি যায়। অৰ্থাৎ $BA = ED$

সেয়েহে, $\triangle ABC \equiv \triangle DEF$ (বা-কো-বা স্বীকাৰ্য মতে)

ক্ষেত্ৰ (iii) : যদি $AB < DE$, তেন্তে DE ৰ ওপৰত আমি এটা বিন্দু M লব পাৰো যাতে

$ME = AB$ আৰু ক্ষেত্ৰ (ii) ত আগবঢ়োৱা ধৰণে যুক্তি প্ৰয়োগ কৰি আমি সিদ্ধান্তলৈ আহিব পাৰো যে $AB = DE$ আৰু এইদৰে,

$\triangle ABC \equiv \triangle DEF$

এতিয়া ধৰি লোৱা, দুটা ত্ৰিভুজৰ দুয়োৰ কোণ আৰু এযোৰ অনুকূপ বাহু পৰস্পৰ সমান কিন্তু বাহু দুটা অনুকূপ সমান কোণযোৰবিলাকৰ অন্তৰ্গত নহয়। তথাপি ত্ৰিভুজ দুটা সৰ্বসম হ'বনে? তুমি দেখিবা যে সিহঁত সৰ্বসম হ'ব। কিয় ক'ব পাৰিবাৰে?


তুমি জনা যে ত্ৰিভুজৰ তিনিটা কোণৰ সমষ্টি 180° গতিকে, যদি দুয়োৰ কোণ পৰস্পৰ সমান তেন্তে তৃতীয় কোণয়োৰো পৰস্পৰ সমান (180° সমান কোণবোৰৰ সমষ্টি)

সেয়েহে, দুটা ত্ৰিভুজ সৰ্বসম হ'ব যদি ত্ৰিভুজ দুটাৰ যিকোনো দুয়োৰ কোণ আৰু এযোৰ অনুকূপ বাহু পৰস্পৰ সমান। ইয়াক আমি কো-কো-বা সৰ্বসমতাৰ বিধি হিচাপে চিহ্নিত কৰিব পাৰো।

এতিয়া, আমি নিম্নোক্ত কাৰ্যটো সম্পন্ন কৰি চাওঁক—

40° , 50° আৰু 90° জোখৰ কোণ সহ বেলেগ বেলেগ ত্ৰিভুজ অংকন কৰা। এনেধৰণৰ কিমানটা ত্ৰিভুজ অংকন কৰিব পৰা যাব?

দৰাচলতে, বেলেগ বেলেগ বাহু দৈৰ্ঘ্যৰ তুমি যিমান বিচাৰা সিমানটা এনে ত্ৰিভুজ আঁকিব পাৰিবা (চিত্ৰ 7.14 চোৱা)।



চিত্ৰ 7.14

মন কৰা যে ত্ৰিভুজবোৰ পৰস্পৰ সৰ্বসম হ'বও পাৰে আৰু নহ'বও পাৰে।

গতিকে, তিনিটা কোণৰ সমতা ত্ৰিভুজৰ সৰ্বসমতাৰ বাবে পৰ্যাপ্ত চৰ্ত নহয়। সেইবাবে, ত্ৰিভুজৰ

সর্বসমতার বাবে তিনিটা সমান অংশৰ ভিতৰত এটা অংশ বাহু হ'বই লাগিব।

আমি এতিয়া কেইটামান অধিক উদাহৰণ বিবেচনা কৰোহক।

উদাহৰণ-3 : এডাল বেখাখণ্ড AB আন এডাল বেখাখণ্ড CD ৰ সমান্তৰাল। O, AD ৰ মধ্যবিন্দু (চিত্ৰ 7.15 চোৱা)। দেখুওৱা যে (i) $\triangle AOB \cong \triangle DOC$ (ii) O, BC ৰও মধ্যবিন্দু।

সমাধান : (i) $\triangle AOB$ আৰু $\triangle DOC$ ত্ৰিভুজ দুটা বিবেচনা কৰা।

$\angle ABO = \angle DCO$ (বিপর্যন্ত কোণ, যিহেতু


$AB \parallel CD$ আৰু BC সিহঁতৰ ছেদক)

$\angle AOB = \angle DOC$ (বিস্তৰীত কোণ)

$OA = OD$ (প্রদত্ত)

সেয়েহে $\triangle AOB \cong \triangle DOC$ (সর্বসমতার কো-কো-বা


(ii) $OB = OC$ (CPCT) (সর্বসম ত্ৰিভুজৰ অনুকপ
গতিকে O, BC ৰ মধ্যবিন্দু।



চিত্ৰ 7.15

অশ্বীৰ্ষনী 7.1


1. চতুৰ্ভুজৰ ACBD ত $AC = AD$ আৰু AB য়ে $\angle A$ ৰ সমদ্বিখণ্ডিত কৰিছে (চিত্ৰ 7.16 চোৱা)।
দেখুওৱা যে $\triangle ABC \cong \triangle ABD$, BC আৰু BD
সম্পৰ্কে তুমি কি ক'বা?



চিত্ৰ 7.16


2. ABCD এটা চতুৰ্ভুজ য'ত $AD = BC$ আৰু $\angle DAB = \angle CBA$ (চিত্ৰ 7.17 চোৱা) প্রমাণ
কৰা যে

- (i) $\triangle ABD \cong \triangle BAC$
- (ii) $BD = AC$
- (iii) $\angle ABD = \angle BAC$




চিত্ৰ 7.17

3. এডাল বেখাখণ্ড AB লৈ টনা AD আৰু BC দুডাল সমান লম্ব (চিত্র 7.18 চোৱা)। দেখুওৱা যে CD য়ে AB ক সমদ্বিখণ্ডিত কৰে।




চিত্র 7.18

4. l আৰু m দুডাল সমান্তৰাল বেখাক আন এযোৰ সমান্তৰাল বেখা p আৰু q য়ে ছেদ কৰিছে (চিত্র 7.19 চোৱা)। দেখুওৱা যে $\triangle ABC \cong \triangle CDA$




চিত্র 7.19

5. l বেখাডাল $\angle A$ ৰ সমদ্বিখণ্ডক আৰু B , l ৰ ওপৰত যিকোনো বিন্দু। B ৰ পৰা $\angle A$ ৰ বাহু দুটালৈ BP আৰু BQ দুডাল লম্ব (চিত্র 7.20 চোৱা)। দেখুওৱা যে
- $\triangle APB \cong \triangle AQB$
 - $BP = BQ$ বা B , $\angle A$ ৰ দুই বাহুৰ পৰা সমদূৰত্বত অৱস্থিত।



চিত্র 7.20

6. চিত্র 7.21 ত $AC = AE$, $AB = AD$ আৰু $\angle BAD = \angle EAC$ দেখুওৱা যে $BC = DE$



চিত্র 7.21

7. AB এডাল বেৰাখণ্ড আৰু P ইয়াৰ মধ্যবিন্দু। AB ৰ একেফালে থকা D আৰু E দুটা এনে বিন্দু যাতে $\angle BAD = \angle ABE$ আৰু $\angle EPA = \angle DPB$ (চিত্ৰ 7.22 চোৱা)।

দেখুওৱা যে

(i) $\triangle ADAP \equiv \triangle EBP$

(ii) $AD = BE$


8. C বিন্দুত সমকোণ সহ ABC এটা সমকোণী ত্ৰিভুজ আৰু M, কৰ্ণ AB ৰ মধ্যবিন্দু। C ক M ৰ সৈতে বেৰাৰে সংলগ্ন কৰা হ'ল আৰু D বিন্দুলৈ এনেভাৱে বঢ়াই দিয়া হ'ল যাতে $DM = CM$ । D বিন্দুক B ৰ সৈতে বেৰাৰে সংলগ্ন কৰা হ'ল (চিত্ৰ 7.23 চোৱা)। দেখুওৱা যে

(i) $\triangle AMC \equiv \triangle BMD$


(ii) $\angle DBC$ এটা সমকোণ

(iii) $\triangle DBC \equiv \triangle ACB$

(iv) $CM = \frac{1}{2} AB$



চিত্ৰ 7.22



চিত্ৰ 7.23


7.4 ত্ৰিভুজৰ কেইটামান ধৰ্ম (Some Properties of a Triangle) :

ওপৰৰ ছেদত ত্ৰিভুজৰ সৰ্বসমতাৰ দুই ধৰণৰ চৰ্তৰ বিষয়ে তোমালোকে আলোচনা কৰি আহিছ। এতিয়া এই ফলবোৰ দুটা সমান বাহুবিশিষ্ট এটা ত্ৰিভুজৰ কিছুমান ধৰ্ম অধ্যয়ন কৰাৰ ক্ষেত্ৰত প্ৰয়োগ কৰা হ'ব।

তলত উল্লেখ কৰা কাৰ্যটো সম্পন্ন কৰা।

এটা ত্ৰিভুজ অংকন কৰা যাৰ 3.5 চে.মি. জোখৰ দুটা সমান বাহু আছে আৰু তৃতীয় বাহুটোৰ জোখ 5 চে.মি. (চিত্ৰ 7.24 চোৱা)। এনেধৰণৰ অংকন তোমালোকে আগৰ শ্ৰেণীসমূহতে কৰি আহিছ।

এনেবোৰ ত্ৰিভুজক কি বোলা হয় তোমালোকৰ মনত আছেনে? দুটা সমান বাহুবিশিষ্ট ত্ৰিভুজক কোৱা হয় সমদ্বিবাহু ত্ৰিভুজ। গতিকে চিত্ৰ 7.24 ৰ $\triangle ABC$ এটা



চিত্ৰ 7.24

সমদ্বিবাহু ত্ৰিভুজ য'ত $AB = AC$

এতিয়া $\angle B$ আৰু $\angle C$ কোণৰ জোখ লোৱা। কি দেখিলা?

বেলেগ বেলেগ বাহুৰ আন সমদ্বিবাহু ত্ৰিভুজৰ ক্ষেত্ৰত এই কাৰ্যৰ পুনৰাবৃত্তি কৰা।

তোমালোকে মন কৰিবা যে এনেধৰণৰ প্ৰতিটো ত্ৰিভুজৰ ক্ষেত্ৰত সমান বাহুবোৰৰ বিপৰীত কোণবোৰ পৰস্পৰ সমান।

ই এটা অতি আবশ্যকীয় ফল আৰু বাস্তবিকতে ই যিকোনো সমদ্বিবাহু ত্ৰিভুজৰ ক্ষেত্ৰতে সত্য। তলত দেখুওৱা ধৰণে ইয়াৰ প্ৰমাণ কৰিব পাৰি।


উপপাদ্য 7.2 : এটা সমদ্বিবাহু ত্ৰিভুজৰ সমান বাহু দুটাৰ বিপৰীত কোণ দুটা সমান।

এই উপপাদ্যটো বিভিন্নধৰণে প্ৰমাণ কৰিব পাৰি ইয়াৰে এটা প্ৰমাণ ইয়াত আগবঢ়োৱা হ'ল।

প্ৰমাণ : ABC এটা সমদ্বিবাহু ত্ৰিভুজ য'ত $AB = AC$ ।

প্ৰমাণ কৰিব লাগে যে $\angle B = \angle C$

$\angle A$ ক সমদ্বিখণ্ডিত কৰা হ'ল আৰু ধৰাহ'ল $\angle A$ ৰ সমদ্বিখণ্ডক আৰু BC ৰ ছেদবিন্দু হ'ল D (চিত্ৰ 7.25 চোৱা)।



চিত্ৰ 7.25

$\triangle BAD$ আৰু $\triangle CAD$ ত

$AB = AC$ (প্ৰদত্ত)

$\angle BAD = \angle CAD$ (অংকন কৰা মতে)

$AD = AD$ (সাধাৰণ বাহু)

গতিকে, $\triangle BAD \cong \triangle CAD$ (বা-কো-বা বিধি অনুসৰি)

সেয়েহে, $\angle ABD = \angle ACD$ যিহেতু সিহঁত সৰ্বসম ত্ৰিভুজৰ অনুকপ অংশ।

গতিকে $\angle B = \angle C$

উপপাদ্যটোৰ বিপৰীতটোও সঁচা হ'বনে? অৰ্থাৎ, যদি কোনো ত্ৰিভুজৰ দুটা কোণ সমান হয় তেন্তে আমি ক'ব পাৰিমনে যে কোণ দুটাৰ বিপৰীত বাহু দুটাও সমান?

পৰৱৰ্তী কাৰ্যটো সম্পন্ন কৰা যাওক।

যিকোনো দীঘৰ BC বাহু লৈ ABC এটা ত্ৰিভুজ আঁকা যাতে $\angle B = \angle C = 50^\circ$

$\angle A$ ক সমদ্বিখণ্ডিত কৰা যাতে এই সমদ্বিখণ্ডকে BC ক D বিন্দুত ছেদ কৰে। (চিত্ৰ 7.26 চোৱা)

কাগজখিলাৰ পৰা ত্ৰিভুজটো কাটি উলিওৱা আৰু ইয়াক AD ৰ দিশত এনেভাবে ভাঁজ কৰা যাতে শীৰ্ষবিন্দু C , ৰ সৈতে মিলি যায়।

AC আৰু AB বাহু সম্পৰ্কে কি ক'ব পাৰি?

মন কৰা যে AC, AB বাহুৰ ওপৰত সম্পূৰ্ণৰূপে মিলি যায়।

গতিকে, $AC = AB$

আৰু কেইটামান ত্ৰিভুজ লৈ এই কাৰ্যটোৰ পুনৰাবৃত্তি কৰা। প্ৰতিবাৰেই দেখা যাব যে সমান কোণৰ বিপৰীত বাহুবোৰ পৰস্পৰ সমান। গতিকে এই কথাখিনি উপপাদ্যৰ আকাৰত নিম্নোক্ত ধৰণে বৰ্ণনা কৰিব পাৰোঁ।

উপপাদ্য 7.3 : ত্ৰিভুজৰ সমান কোণৰ বিপৰীত বাহুবোৰ পৰস্পৰ সমান।

এই উপপাদ্যটো উপপাদ্য 7.2 ৰ বিপৰীত।

ইয়াক সৰ্বসমতাৰ কো-বা-কো বিধিৰ দ্বাৰাও প্ৰমাণ কৰিব পাৰি।

এই ফলসমূহ প্ৰয়োগ কৰাৰ উদ্দেশ্যে কেইটামান অধিক উদাহৰণ লোৱা যাওক।

উদাহৰণ 4 : $\triangle ABC$ ত $\angle A$ ৰ সমদ্বিখণ্ডক AD, BC বাহুৰ ওপৰত লম্ব (চিত্ৰ 7.27 চোৱা)।

দেখুওৱা যে $AB = AC$ আৰু $\triangle ABC$ টো সমদ্বিবাহু।

সমাধান : $\triangle ABD$ আৰু $\triangle ACD$ ত

$\angle BAD = \angle CAD$ (প্ৰদত্ত)


$AD = AD$ (সাধাৰণ বাহু)

$\angle ABD = \angle ADC = 90^\circ$ (প্ৰদত্ত)

গতিকে, $\triangle ABD \cong \triangle ACD$ (কো-বা-কো বিধি)

সেয়েহে, $AB = AC$ (CPCT)

অৰ্থাৎ, $\triangle ABC$ এটা সমদ্বিবাহু ত্ৰিভুজ।



চিত্ৰ 7.27

উদাহৰণ 5 : E আৰু F যথাক্ৰমে $\triangle ABC$ ৰ সমান বাহু AB আৰু AC ৰ মধ্যবিন্দু (চিত্ৰ 7.28 চোৱা)। দেখুওৱা যে $BF = CE$ ।

সমাধান : $\triangle ABF$ আৰু $\triangle ACE$ ত


$AB = AC$ (প্ৰদত্ত)

$\angle A = \angle A$ (সাধাৰণ কোণ)

$AF = AE$ (সমান বাহুৰ অৰ্দ্ধাংশ)

গতিকে, $\triangle ABF \cong \triangle ACE$ (বা-কো-বা বিধি)

সেয়েহে, $BF = CE$ (CPCT)



চিত্ৰ 7.28

উদাহৰণ 6 : সমদ্বিবাহু ত্ৰিভুজ ABC ত $AB = AC$ । BC ৰ ওপৰত D আৰু E দুটা বিন্দু যাতে $BE = CD$ (চিত্ৰ 7.29 চোৱা)। দেখুওৱা যে $AD = AE$ ।

সমাধান : $\triangle ABD$ আৰু $\triangle ACE$ ত

$$AB = AC \quad (\text{প্ৰদত্ত}) \quad \dots\dots (1)$$

$$\angle B = \angle C \quad (\text{সমদ্বিবাহুৰ বিপৰীত কোণ}) \quad \dots\dots (2)$$


$$\text{তদুপৰি } BE = CD$$

$$\text{গতিকে, } BE - DE = CD - DE$$

$$\text{অৰ্থাৎ } BD = CE \quad \dots\dots (3)$$

গতিকে, $\triangle ABD \cong \triangle ACE$ [(1), (2), (3) আৰু বা-কো-বা বিধি প্ৰয়োগ কৰি]

ইয়াৰ পৰা, $AD = AE$ (CPCT)



চিত্ৰ 7.29

অনুশীলনী 7.2

- এটা সমদ্বিবাহু ত্ৰিভুজ ABC ত $AB = AC$ আৰু $\angle B$ আৰু $\angle C$ ৰ সমদ্বিখণ্ডক দুডালে O বিন্দুত পৰস্পৰ কটাকটি কৰে। A ক O ৰ সৈতে বেখাৰে সংলগ্ন কৰা। দেখুওৱা যে—

(i) $OB = OC$ (ii) AO য়ে $\angle A$ ক সমদ্বিখণ্ডিত কৰে।


- ত্ৰিভুজ ABC ত AD, BC ৰ লম্ব সমদ্বিখণ্ডক (চিত্ৰ 7.30 চোৱা)। দেখুওৱা যে $\triangle ABC$ টো সমদ্বিবাহু য'ত $AB = AC$ ।

- ABC এটা সমদ্বিবাহু ত্ৰিভুজ আৰু ইয়াৰ সমান বাহু AC আৰু AB লৈ ক্ৰমে BE আৰু CF উন্নতি অঁকা হৈছে (চিত্ৰ 7.31)। দেখুওৱা যে এই উন্নতি দুডাল পৰস্পৰ সমান।


- ABC ত্ৰিভুজৰ AC আৰু AB বাহুলৈ টনা উন্নতি ক্ৰমে BE আৰু CF পৰস্পৰ সমান (চিত্ৰ 7.32) দেখুওৱা যে,

(i) $\triangle ABE \cong \triangle ACF$


(ii) $AB = AC$ অৰ্থাৎ ABC এটা সমদ্বিবাহু ত্ৰিভুজ।



চিত্ৰ 7.30




চিত্ৰ 7.31




চিত্ৰ 7.32

5. একেডাল ভূমি BC ৰ ওপৰত ABC আৰু DBC দুটা সমদ্বিবাহু ত্ৰিভুজ আঁকা হৈছে (চিত্ৰ 7.33 চোৱা)। দেখুওৱা যে
 $\angle ABD = \angle ACD$



চিত্ৰ 7.33

6. $\triangle ABC$ এটা সমদ্বিবাহু ত্ৰিভুজ, য'ত $AB = AC$ । বাহু BA ক D বিন্দুলৈ এনেভাবে বৰ্দ্ধিত কৰা হৈছে যাতে $AD = AB$ (চিত্ৰ 7.34 চোৱা)। দেখুওৱা যে, $\angle BCD$ সমকোণ।
7. ABC এটা সমকোণী ত্ৰিভুজ, য'ত $\angle A = 90^\circ$ আৰু $AB = AC$ । $\angle B$ আৰু $\angle C$ নিৰ্ণয় কৰা।
8. দেখুওৱা যে সমবাহু ত্ৰিভুজ এটাৰ প্ৰতিটো কোণেই 60° ৰ সমান।




চিত্ৰ 7.34

7.5 ত্ৰিভুজৰ সৰ্বসমতা বিচাৰৰ আৰু কিছুমান চৰ্ত (Some more Criteria for Congruence of Triangles) :

এই অধ্যায়ৰ আগভাগত তোমালোকে দেখিছা যে দুটা ত্ৰিভুজৰ সৰ্বসমতাৰ বাবে এটা ত্ৰিভুজৰ তিনিটা কোণ যথাক্ৰমে আন এটা ত্ৰিভুজৰ তিনিটা কোণৰ সৈতে সমান হোৱাটোৱেই পৰ্যাপ্ত নহয়। হয়তো তোমালোকৰ মনত কৌতুহলৰ সৃষ্টি হ'ব যে এটা ত্ৰিভুজৰ তিনিটা বাহু আন এটা ত্ৰিভুজৰ তিনিটা বাহুৰ সৈতে সমান হ'লে ত্ৰিভুজ দুটা পৰস্পৰ সৰ্বসম হ'বনে নহয়। তোমালোকে ইতিমধ্যে প্ৰত্যায়িত কৰি আহিছা যে বাস্তৱিকতে এইক্ষেত্ৰত ত্ৰিভুজ দুটা সৰ্বসম হয়।

নিশ্চিত হ'বৰ বাবে 4 চে.মি., 3.5 চে.মি. আৰু 4.5 চে.মি. বাহুবিশিষ্ট দুটা ত্ৰিভুজ আঁকা (চিত্ৰ 7.35 চোৱা)। ত্ৰিভুজ দুটা কাটি উলিওৱা আৰু এটাৰ ওপৰত আনটো সংস্থাপন কৰা। কি লক্ষ্য কৰিছা? সমান বাহুবোৰৰ ওপৰাওপৰিকৈ সজালে ত্ৰিভুজ দুটা পৰস্পৰ মিলি যায়। গতিকে সিহঁত সৰ্বসম।



চিত্ৰ 7.35

কিছুমান অধিক ত্ৰিভুজেৰে এই কাৰ্যটোৰ পুনৰাবৃত্তি কৰা। ইয়াৰ পৰা আমি ত্ৰিভুজৰ সৰ্বসমতাৰ অন্য এক বিদিত উপনীত হ'লোঁ।


উপপাদ্য 7.4 (বা-বা-বা সৰ্বসমতাৰ বিধি) (SSS Congruence Rule) : যদি এটা ত্ৰিভুজৰ তিনিটা বাহু আন এটা ত্ৰিভুজৰ তিনিটা বাহুৰ সৈতে সমান হয়, তেন্তে ত্ৰিভুজ দুটা সৰ্বসম।

এটা উপযুক্ত অংকনৰ সহায়ত এই উপপাদ্যটো প্ৰমাণ কৰিব পাৰি।

তোমালোকে ইতিমধ্যে দেখিছা যে বা-কো-বা সৰ্বসমতা বিধিৰ ক্ষেত্ৰত সমান কোণ যোৰ অনুকূপ সমান বাহুবোৰৰ মধ্যবৰ্তী হ'ব লাগিব আৰু যদি ইয়াৰ অন্যথা হয় তেন্তে ত্ৰিভুজ দুটা সৰ্বসম নহ'বও পাৰে।

এই কাৰ্যটো সম্পন্ন কৰা—

দুটা সমকোণী ত্ৰিভুজ অংকন কৰা যাৰ কৰ্ণৰ জোখ 5 চে.মি. আৰু একোটকৈ বাহুৰ জোখ 4 চে.মি. (চিত্ৰ 7.36 চোৱা)।



চিত্ৰ 7.36

ত্ৰিভুজ দুটা কাটি উলিওৱা আৰু সমান বাহুবোৰ পৰস্পৰৰ ওপৰা ওপৰিকৈ পৰাকৈ এটাৰ ওপৰত আনটো ত্ৰিভুজ সংস্থাপন কৰা। আৱশ্যক অনুযায়ী ত্ৰিভুজ দুটা ঘূৰাই পকাই লোৱা। কি লক্ষ্য কৰিছা?

ত্ৰিভুজ দুটাৰ ইটো সিটোৰ সৈতে সম্পূৰ্ণৰূপে মিলি গৈছে আৰু সেয়েহে সিহঁত সৰ্বসম। অন্য সমকোণী ত্ৰিভুজৰ যোৰ ব্যৱহাৰ কৰি এই কাৰ্যৰ পুনৰাবৃত্তি কৰা। আগৰ শ্ৰেণীত তোমালোকে

ইয়াৰ প্ৰত্যাশন কৰিছা।

মন কৰা যে এই ক্ষেত্ৰত সমকোণটো প্ৰদত্ত বাহুযোৰৰ মধ্যবৰ্তী কোণ নহয়।


গতিকে, তোমালোকে নিম্নোক্ত সৰ্বসমতাৰ বিধিত উপনীত হ'লা।

উপপাদ্য 7.5 (স-ক-বা সৰ্বসমতাৰ বিধি) (RHS Congruence Rule) : যদি দুটা সমকোণী ত্ৰিভুজৰ ক্ষেত্ৰত এটাৰ কৰ্ণ আৰু এটা বাহু আনটোৰ কৰ্ণ আৰু এটা বাহুৰ সৈতে সমান হয় তেন্তে ত্ৰিভুজ দুটা সৰ্বসম হ'ব।

মন কৰা, স-ক-বা মানে হ'ল সমকোণ-কৰ্ণ-বাহু।

এতিয়া কেইটামান উদাহৰণ বিবেচনা কৰা যাওক—

উদাহৰণ-7 : AB এডাল বেখাখণ্ড। P আৰু Q, AB সাপেক্ষে পৰস্পৰ বিপৰীত ফালে অৱস্থিত দুটা বিন্দু যাতে সিহঁতৰ প্ৰতিটোৰে A আৰু B ৰ পৰা দূৰত্ব সমান (চিত্ৰ 7.37 চোৱা)। দেখুওৱা যে PQ বেখা AB ৰ লম্বসম্বন্ধিত।



চিত্ৰ 7.37

সমাধান : তোমালোকক দিয়া আছে যে $PA = PB$ আৰু $QA = QB$ । তোমালোকে দেখুৱাব লাগিব যে $PQ \perp AB$ আৰু PQ য়ে AB ক সম্বন্ধিত কৰে। ধৰাহওক, PQ য়ে AB ক C বিন্দুত ছেদ কৰে।

এই চিত্ৰটোত তোমালোকে দুটা সৰ্বসম ত্ৰিভুজৰ কথা কল্পনা কৰিব পাৰানে?

$\triangle PAQ$ আৰু $\triangle PBQ$ ত্ৰিভুজ দুটা লোৱা যাওক।

এই ত্ৰিভুজ দুটাত

$$AP = BP \quad (\text{দিয়া আছে})$$

$$AQ = BQ \quad (\text{দিয়া আছে})$$

$$PQ = PQ \quad (\text{সাধাৰণ বা উমৈহতীয়া বাহু})$$

$$\text{গতিকে, } \triangle PAQ \cong \triangle PBQ \quad (\text{বা-বা-বা বিধি})$$

$$\text{সেইবাবে, } \angle APQ = \angle BPQ \quad (\text{CPCT})$$

এতিয়া, $\triangle PAC$ আৰু $\triangle PBC$ ত্ৰিভুজ দুটা লোৱা যাওক।

তোমালোকে পাবা—

$$AP = BP \quad (\text{দিয়া আছে})$$

$$\angle APC = \angle BPC \quad (\angle APQ = \angle BPQ \text{ বুলি})$$

ওপৰত প্ৰমাণিত হৈছে)

$$PC = PC \quad (\text{সাধাৰণ বাহু})$$

$$\text{গতিকে, } \triangle PAC \cong \triangle PBC \quad (\text{বা-কো-বা বিধি})$$

সেয়েহে, $AC = BC$ (CPCT) (1)

আক $\angle ACP = \angle BCP$ (CPCT)

আকৌ, $\angle ACP + \angle BCP = 180^\circ$ (বৈখিক যোৰ)

গতিকে, $2\angle ACP = 180^\circ$

অথবা, $\angle ACP = 90^\circ$ (2)

(I) আক (II) ৰ পৰা সহজেই তোমালোকে ক'ব পাৰিবা যে— PQ, AB ৰ লম্ব সমদ্বিখণ্ডক।

[মন কৰা যে, $\triangle PAQ$ আক $\triangle PBQ$ সৰ্বসমতা সাব্যস্ত নকৰাকৈ তোমালোকে $\triangle PAC \cong \triangle PBC$ বুলি দেখুৱাব নোৱৰিবা, যদিওবা

$AP = BP$ (দিয়া আছে)

$PC = PC$ (সাধাৰণ বাহু)

আক $\angle PAC = \angle PBC$ ($\triangle ABP$ ৰ ক্ষেত্ৰত সমান বাহুৰ বিপৰীত কোণ)

ইয়াৰ কাৰণ হ'ল— এই তথ্যবোৰে আমাক বা-বা-কো বিধি আগবঢ়ায় যিটো ত্ৰিভুজৰ সৰ্বসমতাৰ বাবে সদায় প্ৰযোজ্য বা সত্য নহয়। তাৰোপৰি, কোণটো সমান বাহুযোৰৰ মধ্যবৰ্তী নহয়।]

কেইটামান অধিক উদাহৰণ বিবেচনা কৰা যাওক।

উদাহৰণ ৪ : A বিন্দুত কটাকটি কৰা দুডাল ৰেখা l আক m ৰ পৰা সমান দূৰত্বত অবস্থিত এটা বিন্দু হ'ল P (চিত্ৰ 7.38 চোৱা)। দেখুওৱা যে AP ৰেখাই ৰেখাদুডালৰ মাজৰ কোণটোক সমদ্বিখণ্ডিত কৰে।

সমাধান : তোমালোকক দিয়া হৈছে যে l আক m ৰেখাদুডালে A বিন্দুত কটাকটি কৰে। ধৰাহওক $PB \perp l$, $PC \perp m$ । আকৌ দিয়া আছে যে $PB = PC$ তোমালোকে দেখুৱাব লাগিব যে $\angle PAB = \angle PAC$

$\triangle PAB$ আক $\triangle PAC$ ত্ৰিভুজ দুটা বিবেচনা কৰোঁক। এই ত্ৰিভুজ দুটাৰ ক্ষেত্ৰত

$PB = PC$ (প্ৰদত্ত)


$\angle PBA = \angle PCA = 90^\circ$ (প্ৰদত্ত)

$PA = PA$ (সাধাৰণ বাহু)

গতিকে $\triangle PAB \cong \triangle PAC$ (স-ক-বা বিধি)

গতিকে, $\angle PAB = \angle PAC$ (CPCT)


মন কৰা যে এই ফলটো অনুশীলনী 7.1 ৰ অনুশীলনী নং 5 ত প্ৰমাণিত ফলটোৰ বিপৰীত।



চিত্ৰ 7.38

অনুশীলনী 7.3

1. একে ভূমি BC ব ওপৰত $\triangle ABC$ আৰু $\triangle DBC$ দুটা সমদ্বিবাহু ত্ৰিভুজ এনেকৈ অঁকা হৈছে যাতে শীৰ্ষবিন্দু A আৰু D, BC ব একেফালে থাকে (চিত্ৰ 7.39 চোৱা)। যদি AD ক বৰ্দ্ধিত কৰিলে BC ক P বিন্দুত কাটে তেন্তে দেখুওৱা যে,




চিত্ৰ 7.39

- (i) $\triangle ABD \cong \triangle ACD$
 (ii) $\triangle ABP \cong \triangle ACP$
 (iii) AP য়ে $\angle A$ আৰু $\angle D$ উভয়কে সমদ্বিখণ্ডিত কৰে।
 (iv) AP, BC ব লম্ব সমদ্বিখণ্ডক।
2. ABC সমদ্বিবাহু ত্ৰিভুজটোৰ AD এডাল উন্নতি য'ত $AB = AC$ । দেখুওৱা যে—

- (i) AD য়ে BC ক সমদ্বিখণ্ডিত কৰে।
 (ii) AD য়ে $\angle A$ ক সমদ্বিখণ্ডিত কৰে।

3. এটা ত্ৰিভুজ ABC ব দুই বাহু AB আৰু BC আৰু মধ্যমা AM যথাক্ৰমে আন এটা ত্ৰিভুজ PQR ব দুই বাহু PQ আৰু QR আৰু মধ্যমা PN ব সমান (চিত্ৰ 7.40 চোৱা)। দেখুওৱা যে—




চিত্ৰ 7.40

- (i) $\triangle ABM \cong \triangle PQN$
 (ii) $\triangle ABC \cong \triangle PQR$

4. BE আৰু CF এটা ত্ৰিভুজ ABC ব দুডাল সমান উন্নতি। সৰ্বসমতাৰ স-ক-বা বিধি ব্যৱহাৰ কৰি প্ৰমাণ কৰা যে ABC ত্ৰিভুজটো সমদ্বিবাহু।
5. ABC এটা সমদ্বিবাহু ত্ৰিভুজ য'ত $AB = AC$ । $AP \perp BC$ অঁকি দেখুওৱা যে $\angle B = \angle C$

7.6 এটা ত্ৰিভুজৰ প্ৰসংগত অসমতাসমূহ (Inequalities in a Triangle) :

এই পৰ্যন্ত তোমালোকে প্ৰধানতঃ এটা বা একাধিক ত্ৰিভুজৰ বাহু আৰু কোণসমূহৰ সমতা বিষয়ক কথাবোৰ অধ্যয়ন কৰি আছা। কোনো কোনো সময়ত আমি অসমান বস্তু বা সামগ্ৰীৰ সৈতেও মুখামুখি হওঁহক। সেইবোৰৰ পাৰস্পৰিক তুলনা আমাৰ বাবে আবশ্যকীয় হৈ পৰে। উদাহৰণস্বৰূপে, চিত্ৰ 7.41 (i) ত AB বেৰাখণ্ডটোৰ দীঘ তুলনামূলকভাৱে CD বেৰাখণ্ডতকৈ বেছি আৰু চিত্ৰ 7.41 (ii) ত $\angle A$ কোণটো $\angle B$ কোণতকৈ ডাঙৰ।




চিত্ৰ 7.41

এতিয়া আমি এটা ত্ৰিভুজৰ অসমান বাহু আৰু অসমান কোণবোৰৰ মাজত কোনোধৰণৰ সম্পৰ্ক আছে নে নাই পৰীক্ষা কৰি চাওঁক। ইয়াৰ বাবে, আমি নিম্নোক্ত কাৰ্যটো সম্পন্ন কৰোঁক।
কাৰ্য : ছবি অঁকা বোৰ্ড এখনৰ দুটা বিন্দু B আৰু C দুটা পিন নিৰ্দিষ্ট কৰি লোৱা আৰু এটা ত্ৰিভুজৰ এটা বাহু BC ক বুজাবলৈ পিন দুটাক এডাল সূতাৰে গাঠি লোৱা।

আন এডাল সূতাৰ এটা মূৰ C ত সংযোগ কৰি লোৱা আৰু আনটো মূৰত পেঞ্চিল এডাল বান্ধি লোৱা। পেঞ্চিলডালেৰে এটা বিন্দু A চিন দি লোৱা আৰু $\triangle ABC$ অঁকা (চিত্ৰ 7.42 চোৱা)। এতিয়া পেঞ্চিলডাল আঁতৰোৱা আৰু বৰ্দ্ধিত CA ত A ৰ পৰা আঁতৰালৈ (ইয়াৰ নতুন অবস্থান) আন এটা বিন্দু A' চিহ্নিত কৰা।

গতিকে $A'C > AC$ (দীঘ তুলনা কৰি)। B ৰ সৈতে A' ক সংলগ্ন কৰি $A'BC$ ত্ৰিভুজটো সম্পূৰ্ণ কৰা। $\angle A'BC$ আৰু $\angle ABC$ সম্পৰ্কে তোমালোকৰ কি ধাৰণা হয়? সিহঁতৰ মান তুলনা কৰা। কি লক্ষ্য কৰিলে?



চিত্ৰ 7.42


স্পষ্টভাৱে, $\angle A'BC > \angle ABC$

CA (বৰ্দ্ধিত)ৰ ওপৰত কিছুমান অধিক বিন্দু চিহ্নিত কৰা আৰু BC বাহু আৰু চিহ্নিত বিন্দুবোৰেৰে ত্ৰিভুজ একোটা অঁকা।

তোমালোকে দেখিবা যে AC বাহুৰ দীঘ বঢ়াই যোৱাৰ লগে লগে (A' ৰ বিভিন্ন অবস্থান বিবেচনা কৰি) ইয়াৰ বিপৰীত কোণ $\angle B$ ৰ জোখো বাঢ়ি যায়।

এতিয়া, আন এটা কাৰ্য সম্পন্ন কৰা যাওক।

কাৰ্য : এটা বিষমবাহু ত্ৰিভুজ (অৰ্থাৎ যাৰ আটাইবোৰ বাহুৰ জোখ বেলেগ বেলেগ) অংকন কৰা। বাহুবোৰৰ দীঘবোৰ জুখি লোৱা।



চিত্ৰ 7.43

এতিয়া, কোণবোৰৰ জোখ লোৱা। কি লক্ষ্য কৰিছা?

চিত্ৰ 7.43 ৰ $\triangle ABC$ ত BC আটাইতকৈ দীঘল আৰু AC আটাইতকৈ চুটি বাহু।

আকৌ, $\angle A$ আটাইতকৈ বৃহৎ আৰু $\angle B$ আটাইতকৈ ক্ষুদ্ৰ কোণ।

আন কিছুমান ত্ৰিভুজৰ সহায়ত কাৰ্যটোৰ পুনৰাবৃত্তি কৰা।


ত্ৰিভুজত অসমতাৰ এক গুৰুত্বপূৰ্ণ ফল আমি লাভ কৰিলোঁ। ইয়াক এটা উপপাদ্য হিচাপে তলত উল্লেখ কৰা হ'ল।

উপপাদ্য 7.6 : যদি এটা ত্ৰিভুজৰ দুটা বাহু অসমান হয়, তেন্তে দীৰ্ঘতম বাহুটোৰ বিপৰীত কোণটো সদায় ডাঙৰ।

চিত্ৰ 7.43 ত BC বাহুৰ ওপৰত $CA = CP$ হোৱাকৈ P এটা বিন্দু লৈ তোমালোকে এই উপপাদ্যটো প্ৰমাণ কৰিব পাৰিব।

এতিয়া আমি আন এটা কাৰ্য সম্পন্ন কৰোঁহক।

কাৰ্য : AB এডাল ৰেখাখণ্ড আঁকা। A ক কেন্দ্ৰ ধৰি আৰু যিকোনো ব্যাসাৰ্ধ লৈ এটা বৃত্তচাপ আঁকা আৰু ইয়াৰ ওপৰত বিভিন্ন বিন্দু যেনে, P, Q, R, S, T চিহ্নিত কৰা।




চিত্ৰ 7.44

এই বিন্দুবোৰৰ প্ৰতিটোকে A আৰু B ৰ সৈতে সংযোগ কৰা (চিত্ৰ 7.44 চোৱা)। মন কৰা যে A ৰ পৰা T লৈ অগ্ৰসৰ হোৱাৰ লগে লগে $\angle A$ কোণৰ জোখ ক্ৰমে বৃহত্তৰ হৈ গৈ থাকে। ইয়াৰ (কোণটোৰ) বিপৰীত বাহুৰ দীঘল পৰিণতি কি হয়? মন কৰা যে বাহুটোৰ দীঘলো ক্ৰমে বাঢ়ি গৈ থাকে অৰ্থাৎ

$$\angle TAB > \angle SAB > \angle RAB > \angle QAB > \angle PAB$$

$$\text{আৰু } TB > SB > RB > QB > PB.$$

এতিয়া, আটাইবোৰ কোণেই পৰস্পৰৰ অসমান হোৱাকৈ যিকোনো ত্ৰিভুজ অংকন কৰা। বাহুবোৰৰ দীঘলবোৰ জুখি চোৱা (চিত্ৰ 7.45)।



চিত্ৰ 7.45

মন কৰা যে বৃহত্তম কোণটোৰ বিপৰীত বাহুটো বৃহত্তম। চিত্ৰ 7.45 ত $\angle B$ কোণটো বৃহত্তম আৰু AC বাহুটো বৃহত্তম।

কিছুমান অধিক ত্ৰিভুজৰ ক্ষেত্ৰত কাৰ্যটোৰ পুনৰাবৃত্তি কৰা আৰু আমি দেখিবলৈ পাম যে উপপাদ্য 7.6 ৰ বিপৰীতটোও সত্য। এনেদৰে, আমি নিম্নোক্ত উপপাদ্যটো পাওঁহক।

উপপাদ্য 7.7 : যিকোনো ত্ৰিভুজত, ডাঙৰ কোণৰ বিপৰীত বাহুকেইটাও ডাঙৰ (অৰ্থাৎ অধিকতৰ দীঘলবিশিষ্ট) বিৰোধৰ বা বিৰুদ্ধ পদ্ধতি অনুসৰণ কৰি এই উপপাদ্যটোৰ প্ৰমাণ আগবঢ়াব পাৰি।

এতিয়া ABC এটা ত্ৰিভুজ লোৱা আৰু ইয়াত $AB + BC, BC + AC$ আৰু $AC + AB$

নির্ণয় করা। কি লক্ষ্য করিছা?

তোমালোকে দেখিবা যে,


$$AB + BC > AC$$

$$BC + AC > AB \text{ আৰু } AC + AB > BC$$

আন কিছুমান ত্রিভুজ লৈ কাৰ্য্যটোৰ পুনৰাবৃতি কৰা আৰু ইয়াৰ সহায়ত তোমালোকে নিম্নোক্ত উপপাদ্যটো পাবা।

উপপাদ্য 7.8 : এটা ত্রিভুজৰ যিকোনো দুটা বাহুৰ সমষ্টি তৃতীয় বাহুতকৈ ডাঙৰ (দীঘল অৰ্থত)

চিত্র 7.46 ত মন কৰা যে $\triangle ABC$ ৰ BA বাহুৰ D বিন্দুলৈ বঢ়াই দিয়া হৈছে যাতে $AD = AC$ । তোমালোকে দেখুৱাব পাৰিবানে যে $\angle BCD > \angle BDC$ আৰু $BA + AC > BC$? ওপৰোক্ত উপপাদ্যটোৰ প্ৰমাণত উপনীত হ'লানে?



চিত্র 7.46

এই ফলসমূহৰ ওপৰত নিৰ্ভৰশীল এটা উদাহৰণ বিবেচনা কৰা যাওক।

উদাহৰণ 9 : $\triangle ABC$ ৰ BC বাহুৰ ওপৰত D এটা বিন্দু লোৱা হ'ল যাতে $AD = AC$ (চিত্র 7.47 চোৱা)। দেখুওৱা যে $AB > AD$

সমাধান : $\triangle DAC$ ত $AD = AC$ (দিয়া আছে)

গতিকে $\angle ADC = \angle ACD$ (সমান বাহুৰ বিপৰীত কোণবোৰ :

এতিয়া,

$\triangle ABD$ ৰ ক্ষেত্ৰত $\angle ADC$ এটা বহিঃকোণ।

গতিকে, $\angle ADC > \angle ABD$


বা, $\angle ACD > \angle ABD$

বা, $\angle ACD > \angle ABC$

গতিকে, $AB > AC$ ($\triangle ABC$ ৰ বৃহত্তৰ কোণৰ বিপৰীত

বাহু)


বা, $AB > AD$ ($AD = AC$)



চিত্র 7.47


অনুশীলনী 7.4

1. দেখুওৱা যে সমকোণী ত্রিভুজৰ ক্ষেত্ৰত কণ্ঠী হ'ল দীৰ্ঘতম বাহু।
2. চিত্র 7.48 ত $\triangle ABC$ ৰ AB আৰু AC বাহুৰ ক্ৰমে P আৰু Q বিন্দুলৈ বঢ়াই দিয়া হৈছে। তদুপৰি, $\angle PBC < \angle QCB$ । দেখুওৱা যে $AC > AB$ ।




চিত্র 7.48

3. চিত্র 7.49 ত $\angle B < \angle A$ আৰু $\angle C < \angle D$ দেখুওৱা
যে $AD < BC$




চিত্র 7.49

4. ABCD চতুৰ্ভুজৰ AB আৰু CD যথাক্ৰমে হ্ৰস্বতম
আৰু দীৰ্ঘতম বাহু (চিত্র 7.50)। দেখুওৱা যে $\angle A >$
 $\angle C$ আৰু $\angle B > \angle D$



চিত্র 7.50

5. চিত্র 7.51 ত $PR > PQ$ আৰু PS য়ে $\angle QPR$ ক
সমদ্বিখণ্ডিত কৰে। প্রমাণ কৰা যে $\angle PSR > \angle PSQ$




চিত্র 7.51

6. দেখুওৱা যে এডাল বেখাত নথকা কোনো বিন্দুৰ পৰা
বেখাখণ্ডলৈ টনা আটাইবোৰ বেখাখণ্ডৰ ভিতৰত লম্ব
বেখাখণ্ডডালেই হ'ল হ্ৰস্বতম।

অনুশীলনী 7.5 (বৈকল্পিক)*

1. ABC এটা ত্ৰিভুজ। ΔABC ৰ অন্তৰ্ভাগত এটা বিন্দু নিৰ্ণয় কৰা যাতে ই ত্ৰিভুজটোৰ সকলো শীৰ্ষবিন্দুৰ পৰা সমদূৰত্বত অবস্থান কৰে।
2. এটা ত্ৰিভুজৰ অন্তৰ্ভাগত এটা বিন্দু নিৰ্ণয় কৰা যাতে ই ত্ৰিভুজটোৰ আটাইবোৰ বাহুৰ পৰা সমদূৰত্বত থাকে।
3. এখন বিশাল প্ৰমোদ কাননত প্ৰবেশ কৰা লোকসকল তিনিটা স্থানত থুপ খাই থাকে (চিত্ৰ 7.52)।
 - A. য'ত শিশুসকলৰ বাবে ভিন্ন তৰহৰ চৌচৰা খেলনা (Slide) আৰু দোপনা (Swing) আছে।
 - B. যি স্থানৰ কাষত এটা কৃত্ৰিম হুদ অবস্থিত।
 - C. যি স্থান এটা বৃহৎ গাড়ীৰ যোৱা স্থান (Parking) আৰু B ৰ প্ৰস্থান পথৰ (Exit) ওচৰত অবস্থিত।

থুপ খাই থকা লোকৰ বৃহত্তম সংখ্যাকৰ ওচৰতে হোবাকৈ এখন আইচক্ৰীমৰ বিপনী কেনে স্থানত বজাব লাগিব? (ইংগিত : লোকসকল A, B, C ৰ পৰা সমদূৰত্বত থাকিব লাগিব।)
4. ষড়ভুজ আৰু তৰা আকৃতিৰ বংগোলি দুটা (চিত্ৰ 7.53 (i) আৰু (ii)) যিমান সম্ভৱ সিমানটা 1 চে.মি. জোখৰ বাহু বিশিষ্ট সমবাহু ত্ৰিভুজেৰে সম্পূৰ্ণ কৰা। উভয় ক্ষেত্ৰতে ত্ৰিভুজৰ সংখ্যা নিৰ্ণয় কৰা। ত্ৰিভুজৰ সংখ্যা ক'ত অধিক?



চিত্ৰ 7.53

* এই অনুশীলনীবোৰ পৰীক্ষাৰ দৃষ্টিকোণৰ পৰা নল'বা।

7.7. সাৰাংশ (Summary) :

এই অধ্যায়ত তোমালোকে নিম্নোক্ত বিষয়সমূহৰ ওপৰত অধ্যয়ন কৰিল।

1. দুটা চিত্ৰ সৰ্বসম হ'ব যদি সিহঁতৰ আকাৰ (shape) আৰু জোখ (size) একে হয়।
2. একে ব্যাসাৰ্ধৰ দুটা বৃত্ত পৰস্পৰ সৰ্বসম।
3. একে দৈৰ্ঘ্যৰ দুটা বৰ্গ সৰ্বসম।
4. যদি দুটা ত্ৰিভুজ ABC আৰু PQR অনুকপ সম্পৰ্ক $A \leftrightarrow P$, $B \leftrightarrow Q$ আৰু $C \leftrightarrow R$ সাপেক্ষে সৰ্বসম হয় তেন্তে প্ৰতীকেৰে ইয়াক $\triangle ABC \equiv \triangle PQR$ ধৰণেৰে প্ৰকাশ কৰা হয়।
5. যদি এটা ত্ৰিভুজৰ দুটা বাহু আৰু সিহঁতৰ মধ্যবৰ্তী কোণটো আন এটা ত্ৰিভুজৰ দুই বাহু আৰু সিহঁতৰ মধ্যবৰ্তী কোণৰ সমান হয় তেন্তে ত্ৰিভুজ দুটা সৰ্বসম হ'ব (বা-কো-বা সৰ্বসমতা বিধি)।
6. যদি এটা ত্ৰিভুজৰ দুটা কোণ আৰু সিহঁতৰ মধ্যবৰ্তী বাহুটো আন এটা ত্ৰিভুজৰ দুই কোণ আৰু সিহঁতৰ মধ্যবৰ্তী বাহুটোৰ সমান হয় তেন্তে ত্ৰিভুজ দুটা সৰ্বসম হ'ব (কো-বা-কো সৰ্বসমতা বিধি)।
7. যদি এটা ত্ৰিভুজৰ দুটা কোণ আৰু এটা বাহু আন এটা ত্ৰিভুজৰ দুই কোণ আৰু অনুকপ বাহুৰ সমান হয় তেন্তে ত্ৰিভুজ দুটা সৰ্বসম হ'ব (কো-কো-বা সৰ্বসমতা বিধি)।
8. এটা ত্ৰিভুজৰ সমান বাহুৰ বিপৰীত কোণবোৰ সমান।
9. এটা ত্ৰিভুজৰ সমান কোণৰ বিপৰীত বাহুবোৰ সমান।
10. সমবাহু ত্ৰিভুজৰ প্ৰতিটো কোণেই 60° ব সমান।
11. যদি এটা ত্ৰিভুজৰ তিনিটা বাহু আন এটা ত্ৰিভুজৰ তিনিটা বাহুৰ সৈতে সমান হয় তেন্তে ত্ৰিভুজ দুটা সৰ্বসম হ'ব (বা-বা-বা সমবৰ্ণসমতা বিধি)।
12. যদি এটা সমকোণী ত্ৰিভুজৰ এটাৰ কৰ্ণ আৰু এটা বাহু আন এটাৰ কৰ্ণ আৰু এটা বাহুৰ সমান হয় তেন্তে ত্ৰিভুজ দুটা সৰ্বসম হ'ব (স-ক-বা সৰ্বসমতা বিধি)।
13. এটা ত্ৰিভুজত দীৰ্ঘতৰ বাহুৰ বিপৰীত কোণটো বৃহত্তৰ।
14. এটা ত্ৰিভুজত বৃহত্তৰ কোণৰ বিপৰীত বাহুটো দীৰ্ঘতৰ।
15. এটা ত্ৰিভুজত যিকোনো দুই বাহুৰ দীৰ্ঘৰ সমষ্টি তৃতীয় বাহুৰ দীৰ্ঘতকৈ অধিক।